

1

కుమ్మరి ఓ కుమ్మరి జగతుత్పత్తిదారి
జిగట మన్నెన నా వంక చల్లగ చూడుమయ్యా
ఆ ఆ ఆ చల్లగ చూడుమయ్యా

1. పనికిరాని పాత్రనని - పారవేయకుమా
పొంగి పొరలు పాత్రగా - నన్ను నింపుమా (2)
సువార్తలోని పాత్రలన్నీ - శ్రీ యేసుని పొగడుచుండ
సాక్షిగానుండు పాత్రగజేసి -
సత్యముతో నింపుము తండ్రీ
ఆ ఆ ఆ సత్యముతో నింపుము తండ్రీ ||కుమ్మరి||

2. విలువలేని పాత్రను నేను - కొనువారు లేరెవ్వరు
వెలలేని నీదు రక్తంబుతో - వెలుగొందు పాత్రగజేసి (2)
ఆటంకములనుండి తప్పించి నన్ను -
ఎల్లప్పుడు కాపుమయ్యా
పగిలియున్న పాత్రను నేను - సరిచేసి వాడుమయ్యా
ఆ ఆ ఆ సరిచేసి వాడుమయ్యా ||కుమ్మరి||

2

నీ ముఖము మనోహరము -
నీ స్వరము మాధుర్యము
నీ పాదాలు అపరంజి మయము
యేసయ్యా నా ప్రాణ ప్రియుడా -
మనగలనా నిను వీడి క్షణమైన

1. నీవే నాతోడువై నీవే నాజీవమై -
నా హృదిలోన నిలిచిన జ్ఞాపికవై
అణువణువున నీకృప నిక్షిప్తమై -
నను ఎన్నడు వీడని అనుబంధమై "యేసయ్య"

2. నీవే నా శైలమై నీవే నాశృంగమై -
నా విజయానికే నీవు భుజబలమై
అనుక్షణమున శత్రువుకు ప్రత్యక్షమై -
నను వెనుదీయనీయక వెన్ను తట్టినావు
"యేసయ్య"

3

మహాఘనుడవు మహోన్నతుడవు
పరిశుద్ధ స్థలములోనే నివసించువాడవు (2)
కృపా సత్య సంపూర్ణమై
మా మధ్యలో నివసించుట న్యాయమా
నను పరిశుద్ధపరచుటే నీ ధర్మమా (2)

1. వినయముగల వారిని
తగిన సమయములో హెచ్చించువాడవని (2)
నీవు వాడు పాత్రనై నేనుండుటకై
నిలిచియుండును పవిత్రతతో (2)
హల్లెలూయా యేసయ్యా నీకే స్తోత్రమయా (2)|| మహా ||

2. దీన మనస్సు గలవారికే
సమృద్ధిగా కృపను దయచేయువాడవని (2)
నీ సముఖములో సజీవ సాక్షిని
కాపాడుకొందును మెళకువతో (2)
హల్లెలూయా యేసయ్యా నీకే స్తోత్రమయా (2)|| మహా ||

4

ఆరాధన పల్లకిలో మహారాజు యేసయ్య
ఆరాధింతును ఆనంద గీతముతో (2)
అ.ప : నిన్ను ఆరాధింతును
నిన్ను సేవింతును
నాలో ప్రాణము ఉన్నంత వరకు (2)

1. కాలిన అరణ్యములో కాలినడక బాటలో
కరుణ గల దేవుడవై నను స్నేహించావు (2)
కన్నీళ్లు తుడిచావు - కవిలలో వ్రాసావు
కొదువలన్నియు తీర్చి - సమృద్ధి నిచ్చావు (2)
కృపా క్షేమమే నొసగి - నన్నాదరించావు (2) || నిన్ను ||

2. ఆశ్చర్య కార్యములెన్నో అనుభవింప జేయుటకై
అదముడైన యాకోబును పిలుచుకొంటివి (2)
వాక్యమును యాకోబుకు తెలియజేసినావు
వాగ్దాన భూమిని స్వాస్థ్యముగా నిచ్చావు
అధిక బహుమానమును కలుగజేసినావు (2) || నిన్ను ||

5

స్తుతి సింహాసనాసీనుడా
యేసు రాజా దివ్య తేజా (2)

1. అద్వితీయుడవు పరిశుద్ధుడవు
అతి సుందరుడవు నీవే ప్రభూ (2)
నీతి న్యాయములు నీ సింహాసనాధారం (2)
కృపా సత్యములు నీ సన్నిధానవర్తులు (2)
2. బలియు అర్పణ కోరవు నీవు
బలియైతివి నా దోషముకై (2)
నా హృదయమే నీ ప్రియమగు ఆలయం (2)
స్తుతియాగమునే చేసెద నిరతం (2)

6

నేనున్న స్థితిలోనే సంతృప్తిని కలిగించు
ఏమున్న లేకున్న నీకొరకే బ్రతికించు (2)
కష్టాలు ఎదురైనా నా యాత్రను సాగించు
నష్టాలలోనైనా స్తుతిచేయుట నేర్పించు (2)

1. లోకములో నీ కొరకు
జ్యోతిగ నను వెలిగించు (2)
రెండవ రాకడవరకు
విడువక నను నడిపించు (2)
2. నా దినముల పరిమాణం
లెక్కించుట నేర్పించు (2)
నా లోపల స్థిర హృదయం
నూతనముగ పుట్టించు (2)

7

నా స్తుతుల పైన నివసించువాడా
నా అంతరంగికుడా యేసయ్యా (2)
నీవు నా పక్షమై యున్నావు గనుకే
జయమే జయమే ఎల్లవేళలా జయమే (2)

1. నన్ను నిర్మించిన రీతి తలచగా - ఎంతో ఆశ్చర్యమే
అది నా ఊహకే వింతైనది (2)
ఎరుపెక్కిన శత్రువుల చూపు నుండి తప్పించి
ఎనలేని ప్రేమను నాపై కురిపించావు (2)
2. ద్రాక్షావల్లి అయిన నీలోనే - బహుగా వేరు పారగా
నీతో మధురమైన ఫలములీయనా (2)
ఉన్నత స్థలములపై నాకు స్థానమిచ్చితివే
విజయుడా నీ కృప చాలును నా జీవితాన (2)

8

కృపలను తలంచుచు (2)
ఆయుష్కాలమంతా ప్రభుని
కృతజ్ఞతతో స్తుతింతున్ (2) ||కృపలను||

1. రూపింపబడుచున్న ఏ
ఆయుధముండినను (2)
నాకు విరోధమై వర్ధిల్లదు యని
చెప్పిన మాట సత్యం - (2) ||కృపలను||
2. కన్నీటి లోయలలో నే కృంగిన వేళలలో (2)
నింగిని చీల్చి వర్షము పంపి
నింపెను నా హృదయం (యేసు)